

Султалӑкӑн юлашки кунӗсенче тата ҫӗннин малтанхи уйӑхӗнче хыҫа юлнӑ 365 куна пӗтӗмлетеҫҫӗ. Раҫҫейри халӑх шухӑшне тӗпчекен институт яланах вӑл е ку тытӑмри султалӑк ҫыннине палӑртать.

Пӗлтӗр те, унчченхи пекех, “Султалӑк политикӗ” ята ҫӗр-шыв Президенчӗ Владимир Путин йышӑннӑ, уншӑн ыйтӑма хутшӑннисен 54% сасӑланӑ. Иккӗмӗш вырӑнта - РФ Правительствин Председателӗ Дмитрий Медведев /16%/. Виҫҫӗмӗш вырӑна Сергей Шойгу /13%/ тухнӑ. 2011 султа Дарья Донцова ҫыравҫӑ султалӑк писателӗ пулнӑччӗ, пӗлтӗр вӑл иккӗмӗш вырӑна аннӑ, пӗрремӗшӗнче - Борис Акунин. 2012 сулхи чи паллӑ юрӑҫ - Стас Михайлов, унччен сумлӑ ҫак ят Филипп Киркоровӑн пулнӑччӗ. Хальхинче вӑл - иккӗмӗш вырӑнта. Ҫавӑн пекех малтисен йышне Николай Басков кӗнӗ. Хыҫа юлнӑ султалӑкри паллӑ актер - Сергей Безруков, Константин Хабенскипе Марина Голуб /пултаруллӑ артистка, телеертӗҫӗ пӗлтӗрхи юпа уйӑхӗнче аварие лексе пурнӑҫран вӑхӑтсӑр уйрӑлчӗ/ иккӗмӗшпе виҫҫӗмӗш вырӑнсене пайланӑ. Пӑр ҫинче эрешлесе ярӑнакан Евгений Плющенко “Султалӑк спортсменӗ” ята ҫӗнсе илнӗ, ҫак титула вӑл юлашки хут 2007 султа тивӗснӗ. Юлашки вӑхӑтра ҫак номинацире палӑрнӑ Андрей Аршавин футболлист ку хутӗнче - иккӗмӗш.

Чӑваш Енре социаллӑ ҫакнашкал тӗпчев ирттерекен институт ҫук, уйрӑм сайтсем ыйтӑмсем йӗркелеҫҫӗ-ха, анчах вӗсен пӗтӗмлетӗвӗ уҫӑмсӑр. 2012 султа Чӑваш Енри чи паллӑ ҫынсене палӑртас тӗллевпе “Ҫамрӑксен хаҫачӗн” ӗҫченӗсем республикара пурӑнакан тӗрлӗ ӗсемри, тӗрлӗ ӗсре тӑрӑшакан 150 ҫынна 5 ыйтӑва хуравлама сӗнчӗҫ. Султалӑк политикӗн, ҫыравҫин, спортсменӗн, юрӑҫин, артисчӗн ячӗсене камсем тивӗснӗ-ха?

Чӑваш Енри султалӑк политикӗ - республика Пуҫлӑхӗ Михаил Игнатьев. Уншӑн ыйтӑма хутшӑннисен 60% хӑйӗн сассине панӑ. Ҫавӑн пекех ҫӗнтерӗҫӗсен йышне РФ Патшалӑх Думин депутатчӗ Алена Аршинова тата ЧР Министрсен Кабинечӗн Председателӗ Иван Моторин кӗнӗ. Чӑваш Енре пурӑнакансем Лондонра иртнӗ суллахи Паралимп вӑййисенче виҫӗ ылтӑн медаль ҫӗнсе илсе республика ят-сумне самаях ҫӗле ҫӗкленӗ спортсменшӑн Елена Ивановӑшӑн ытларах сасӑланӑ. Респондентсенчен 37% ун ятне калани спорт ӑстине пӗрремӗш вырӑна тухма май панӑ. Иккӗмӗш вырӑнта - XXX Олимп вӑййисен бронза призерӗ Татьяна Петрова-Архипова марафонка, виҫҫӗмӗшӗнче - Ирина Калентьева велосипедистка.

Пирӗн тӑрӑхра пурӑнакансен пысӑкрах пайӗ /13%/ чӑваш ҫыравҫисенчен Георгий

Краснова асӑннӑ. Шел те, Чӑваш халӑх писателӗ пӗлтӗрхи авӑн уйӑхӗнче пирӗnten яланлӑхах уйрӑлчӗ, ӑна юлашки ҫула ӑсатнӑ хыҫҫӑнах унӑн “ҫӑлтӑр ҫинчен анӑ чӑвашсем” фантастика романӗ уйрӑм кӗнекен пичетленчӗ. “Сталин грамоти”, “Ҫӗрӗллӗ хура кушак” кӗнекесен авторӗ Геннадий Максимовпа “Ҫамрӑксен хаҫачӗн” кулленхи авторӗ Леонид Маяксем те малтисен ретӗнче. Чӑваш эстрада юрӑҫисенчен Алексей Московский палӑрнӑ, унӑн респондентсен 14% хӑйӗн сассине панӑ. Иккӗмӗшпе виҫӗмӗш ырӑнсене Вячеслав Христофоровпа Сергей Павлов пайланӑ. “Театрӑн 2012 ҫулхи чи паллӑ артисчӗ” ята 89 ҫулти артистка - Вера Кузьмина - ҫенсе илнӗ, тӗпчеве явӑҫнисен 20% шӑпах ӑна ырланӑ. Мала тухнисен йышӗнче Чӑваш патшалӑх академи драма театрӗн тепӗр икӗ артисчӗ пур. Вӗсем - Нина Яковлевӑпа Валерий Карпов.

Тӗрлӗ тытӑмра ырми-канми ӗҫлесе, халӑха ҫитӗнӗсемпе савӑнтарса ят-сум ҫенсе илнисене саламлатпӑр! 2013 ҫулта ҫак ятсене камсем тивӗҫӗҫ-ши - вӑхӑт кӑтартӗ.

Дмитрий Моисеев. Газета «Ҫамрӑксен хаҫачӗ». 2013. 11 января.